

## قرآن امیرالمومنین کی نظر میں

<?xml encoding="UTF-8">

امیر المومنین امام علی علیہ السلام نے اپنے خطبات، مکتوبات اور فرمودات میں جگہ جگہ قرآن حکیم کی عظمت و اہمیت بیان کی ہے۔ آپ نے قرآن کے عمیق معارف کی طرف متوجہ کیا ہے۔ انسان کو قرآن کی کیا اور کیوں ضرورت ہے اس طرف توجہ دلائی ہے۔ ہم ذیل میں آپ کے خطبات و مکتوبات کے لازوال مجموعے نہج البلاغہ میں سے اس حوالے سے ایک انتخاب اس خصوصی مجلے کے قارئین کے لیے اس مناسبت سے پیش کر رہے ہیں کہ نزول قرآن کامہینہ ہی علی جیسے عارف قرآن کے صعود و شہادت کامہینہ ہے۔

19، رمضان 40 ہجری مسجد کوفہ میں نماز فجر کی ادائیگی کے دوران میں آپ کے سر پر زہر میں بچھی ہوئی تلوار سے ضرب لگائی گئی اور ۱۲ رمضان کو دانش و حکمت سے مملو وصیتیں کرتا ہوا یہ قاری قرآن حبیب خدا صلی اللہ علیہ وآلہ وسلم کے جلو میں رب العالمین کی رحمتوں کے دائمی و سرمدی سائے میں جا پہنچا۔

ترجمے کے لیے ہم نے مولانا مفتی جعفر حسین مرحوم سے خوشہ چینی کی ہے۔ (ث ۱)

\* زہد کی مکمل تعریف قرآن کے دو جملوں میں ہے۔ ارشاد الہی ہے: جو چیز تم سے جاتی رہے اس کا رنج نہ کرو اور جو چیز تمہیں دے اس پر اتراؤ نہیں۔

\* لہذا جوشخص جانے والی چیز پرافسوس نہیں کرتا اور آنے والی چیز پر اتراتا نہیں اس نے زہد کو دونوں سمتوں سے سمیٹ لیا۔ (کلمہ نمبر ۹۳۴)

\* بیٹے کا والد پر حق ہے کہ وہ اس کا اچھا نام تجویز کرے۔ اچھے آداب سے آراستہ کرے اور قرآن کی تعلیم دے۔ (کلمہ نمبر 399)

\* لوگوں پر ایک ایسا دور آئے گا جب ان میں قرآن کے صرف نقوش اور اسلام کا صرف نام باقی رہ جائے گا۔ (کلمہ نمبر 369)

\* قرآن میں تم سے پہلے کی خبریں، تمہارے بعد کے واقعات اور تمہارے درمیانی حالات کے لئے احکام ہیں۔ (کلمہ نمبر 313)

\* حارث ہمدانی کے نام مکتوب میں فرمایا:

”قرآن کی رسی کو مضبوطی سے تھام لو، اس سے پندونصیحت حاصل کرو، اس کے حلال کو حلال اور حرام کو حرام سمجھو اور گزشتہ حق کی باتوں کی تصدیق کرو۔“ (مکتوب نمبر 69)

\* قرآن اچھائیوں کا حکم دینے والا، برائیوں سے روکنے والا (بظاہر) خاموش اور (بباطن) گویا اور مخلوقات پر اللہ کی حجت ہے کہ جس پر عمل کرنے کا اپنے بندوں سے عہد لیا ہے اور ان کے نفسوں کو اُس کا پابند بنایا ہے۔ اس کے نور کو کامل اور اس کے ذریعہ سے دین کو مکمل کیا ہے اور نبی کو اس حالت میں دنیا سے اٹھایا ہے کہ وہ لوگوں کو قرآن کے ایسے احکام کی تبلیغ کر کے فارغ ہو چکے تھے کہ جو ہدایت و رشد گاری کا سبب ہیں۔ (خطبہ 181)

\* یاد رکھو یہ قرآن ایسا نصیحت کرنے والا ہے جو فریب نہیں دیتا اور ایسا ہدایت کرنے والا ہے جو گمراہ نہیں کرتا اور ایسا بیان کرنے والا ہے جو جھوٹ نہیں بولتا۔ جو بھی اس قرآن کا ہم نشیں ہوا وہ ہدایت کو بڑھا کر اور گمراہی و ضلالت کو گھٹا کر اس سے الگ ہوا۔ جان لو کہ قرآن کے تعلیمات کے بعد کسی اور لائحہ عمل کی احتیاج نہیں

رہتی اور نہ کوئی قرآن سے (کچھ سیکھنے) سے پہلے اس سے بے نیاز ہوسکتا ہے۔ اس سے اپنی بیماریوں کی شفا چاہو اور اپنی مصیبتوں پر اس سے مدد مانگو۔ اس میں کفر و نفاق اور ہلاکت و گمراہی جیسی بڑی بڑی مرضوں کی شفا پائی جاتی ہے اس کے وسیلہ سے اللہ سے مانگو اور اس کی دوستی کو لئے ہوئے اس کا رخ کرو اور اسے لوگوں سے مانگنے کا ذریعہ نہ بناؤ۔ یقیناً بندوں کے لئے اللہ کی طرف متوجہ ہونے کا اس جیسا کوئی ذریعہ نہیں۔

تمہیں معلوم ہونا چاہیے کہ قرآن ایسا شفاعت کرنے والا ہے جس کی شفاعت مقبول اور ایسا کلام کرنے والا ہے (جس کی ہر بات) تصدیق شدہ ہے۔ قیامت کے دن جس کی یہ شفاعت کرے گا، وہ اس کے حق میں مانی جائے گی اور اس روز جس کے عیوب بتائے گا تو اس کے بارے میں بھی اس کے قول کی تصدیق کی جائے گی۔ قیامت کے دن ایک ندادینے والا پکار کر کہے گا کہ دیکھو قرآن کی کھیتی بونے والوں کے علاوہ ہر بونے والا اپنی کھیتی اور اپنے اعمال کے نتیجہ میں مبتلا ہے۔ لہذا تم قرآن کی کھیتی بونے والے اور اس کے پیروکار بنو اور اپنے پروردگار تک پہنچنے کے لئے اسے دلیل راہ بناؤ اور اپنے نفسوں کے لئے اس سے پند و نصیحت چاہو اور اس کے مقابلہ میں اپنی خواہشوں کو غلط و فریب خوردہ سمجھو۔ عمل کرو اور عاقبت و انجام کو دیکھو، استوار و برقرار رہو، پھر یہ کہ صبر کرو صبر کرو، تقویٰ و پرہیز گاری اختیار کرو، تمہارے لئے ایک منزل منتہا ہے۔ اپنے کو وہاں تک پہنچاؤ اور تمہارے لئے ایک نشان ہے اس سے ہدایت حاصل کرو۔ اسلام کی ایک حد ہے، تم اس حد و انتہا تک پہنچو۔ اللہ نے جن حقوق کی ادائیگی کو تم پر فرض کیا ہے اور جن فرائض کو تم سے بیان کیا ہے انہیں ادا کر کے اس سے عہدہ بر آ ہوجاؤ میں تمہارے اعمال کا گواہ اور قیامت کے دن تمہاری طرف سے حجت پیش کرنے والا ہوں۔ (خطبہ ۱۷۱)

(اللہ نے) آپ کو اس وقت رسول بنا کر بھیجا جبکہ رسولوں کا سلسلہ رُکا ہوا تھا اور امتیں مدت سے پڑی سو رہی تھیں اور (دین کی) مضبوط رسی کے بل کھل چکے تھے۔ چنانچہ آپ اُن کے پاس پہلی کتابوں کی تصدیق (کرنے والی کتاب) اور ایک ایسا نور لے کر آئے کہ جس کی پیروی کی جاتی ہے اور وہ قرآن ہے۔ اس کتاب سے پوچھو لیکن یہ بولے گی نہیں۔ البتہ میں تمہیں اس کی طرف سے خبر دیتا ہوں کہ اس میں آئندہ کے معلومات، گزشتہ واقعات اور تمہاری بیماریوں کا چارہ اور تمہارے باہمی تعلقات کی شیرازہ بندی ہے۔ (خطبہ ۱۷۱)

اللہ سبحانہ، نے محمد کو حق کے ساتھ بھیجا تاکہ اس کے بندوں کو محکم و واضح قرآن کے ذریعہ سے بتوں کی پرستش سے خدا کی پرستش کی طرف اور شیطان کی اطاعت سے اللہ کی اطاعت کی طرف نکال لے جائیں تاکہ بندے اپنے پروردگار سے جاہل و بے خبر رہنے کے بعد اُسے جان لیں، ہٹ دھرمی اور انکار کے بعد اس وجود کا یقین اور اقرار کریں۔ اللہ ان کے سامنے بغیر اس کے کہ اسے دیکھا ہو قدرت کی (ان نشانیوں) کی وجہ سے جلوہ طراز ہے کہ جو اس نے اپنی کتاب میں دکھائی ہیں اور اپنی سطوت و شوکت کی (قہرمانیوں سے) نمایاں ہے کہ جن سے ڈرایا ہے اور دیکھنے کی بات یہ ہے کہ جنہیں اسے مٹانا تھا انہیں کس طرح اس نے اپنی عقوبتوں سے مٹا دیا اور جنہیں تہس نہس کرنا تھا انہیں کیونکر اپنے عذابوں سے تہس نہس کر دیا۔ میرے بعد تم پر ایک ایسا دور آنے والا ہے جس میں حق بہت پوشیدہ اور باطل بہت نمایاں ہوگا اور اللہ و رسول پر افترا پردازی کا زور ہوگا۔

اس زمانہ والوں کے نزدیک قرآن سے زیادہ کوئی بے قیمت چیز نہ ہوگی جبکہ اسے اس طرح پیش کیا جائے جیسے پیش کرنے کا حق ہے اور اس قرآن سے زیادہ ان میں کوئی مقبول اور قیمتی چیز نہیں ہوگی۔ اس وقت جبکہ اس کی آیتوں کا بے محل استعمال کیا جائے اور نہ (اُن کے) شہروں میں نیکی سے زیادہ کوئی برائی اور برائی سے زیادہ کوئی نیکی ہوگی چنانچہ قرآن کا بار اٹھانے والے اسے پھینک کر الگ کریں گے اور حفظ کرنے والے اس کی (تعلیم) بھلا بیٹھیں گے اور قرآن اور قرآن والے (اہل بیت) بے گھر اور بے درہوں گے اور ایک ہی راہ میں ایک دوسرے کے ساتھی ہوں گے انہیں کوئی پناہ دینے والا نہ ہوگا۔ وہ (بظاہر) لوگوں میں ہوں گے مگر ان سے الگ

تھلگ ان کے ساتھ ہوں گے۔ مگر بے تعلق اس لئے کہ گمراہی ہدایت سے ساز گار نہیں ہوسکتی اگرچہ وہ یک جاہوں لوگوں نے تفرقہ پردازی پر تو اتفاق کرلیا ہے اورجماعت سے کٹ گئے ہیں۔ گویا کہ وہ کتاب کے پیشوا ہیں کتاب ان کی پیشوا نہیں۔ ان کے پاس تو صرف قرآن کا نام رہ گیا ہے اور صرف اس کے خطوط و نقوش کو پہچان سکتے ہیں۔ اس آنے والے دور سے پہلے وہ نیک بندوں کو طرح طرح کی اذیتیں پہنچا چکے ہوں گے اوراللہ کے متعلق ان کی سچی باتوں کا نام بھی بہتان رکھ دیا ہوگا اورنیکوں کے بدلہ میں انہیں بری سزائیں دی ہوں گی۔ (خطبہ ۵۴۱)